

ሰንበት ዘገብር ኄር

መጋቢት 16 2009 ዓ.ም (3/26/2017)

መዝሙር: “መኑ ውእቱ ገብር ኄር ወምእመን ዘይረክቦ እግዚኡ በምግባረ ሠናይ...”

“መን እዩ እቲ ሕያዋይን እሙንን አገልጋሊ ንጎይትኡ ጽቡቅ ክገብር ዝጸንቶ እሞ ጎይትኡ አብ ልዕሊ ኩሉ ገንዘቡ ዝሸሞ እንደገና ከኣ ሕያዋይን እሙንን አገልጋሊ ብሒደት ተአሚናካ ኢኻ እሞ አብ ብዙኅ ክሸመካ እየ፤ ናብ ታሕጓስ ጎይታኻ እቶ”።

ንባባት: ኤፈ 5:8-14፤ 1ጴጥ 2:11-19፤ ግ.ሐ.16:17-19፤ ዮሐ 9:1-41

ስብከት:

“ከመ እንግር ፈቃደክ መከርኩ አምላኪየ፤ ወሕግከኒ በማከለ ከርስየ ዜኖኩ ጽድቀክ በማሕበር ዐቢይ”። “አምላኽይ ፍቓድካ ንምግባር ባህጊ አሎኒ፤ ሕግኻ እውን አብ ውሽጢ ልበይ እዩ፤ ጽድቅኻ አብ ጉባኤ አብሰርኩ” መዝ. 40:8።

ሰንበት ዘገብር ኄር አብ ቅድሚያ አምላኽ እሙናት ኮና ነቲ ዝተዋህበና ጸጋ ክነፍርየሉ ከምኡ በቲ ዝተዋህበና ጸጋ ንአምላኽን ሰብን ክነገልግል ከም ዘሎና ዘዘኻኽር እዩ። መጠን አብ ሶሙን ሕማማት ዝቐረብናሉ መጠኑ ምቅርራብና ብዝያዳ ክነስተውዕለሉ ዝሓትት እሞን እዩ። ዓቢ ውራይ ይኣትወና አሎ ሕይወትና ከመሎ? ንመገዲ ጽድቂ ተተሓሒዝናዮ ዘሎና? ጸምና ከመሎ? ብዝተዋህበና ጸጋ ከም ዝድለ ነፍሪ ዘሎና? ምስ ሓውናን ሓፍትናን ዘሎና ርክብ ከመሎ እናበልና እዝን ካልእን ክንሓትት ይግብአና። ጸምና አብ ምውዳእ ገጹ ስለ ዝኸይድ ዘሎ ምስጢረ ትንሣኤ ከነብዕል ንቀራረብ አሎና። ብኻልእ አዘራርባ ካብ ዞና ስቓይ ናብ ዞና ክብርን ሰላምን ንኦቶ አሎና። ናይ ሎሚ ንባባትና ብሩህ ተስፋ እናሃቡ ብሩህ መጻኢ ከም ዝጽብዩና ዘሎ ይገልጹልና።

አብ ዝሓለፈ ሰንበት ብዛዕብ ሓንቲ ሳምራዊት ሰበይቲ ኢየሱስ ማይ አስትይኒ ዝበላ አስተንቲና። ማይ ከም መበገሲ አስተንትኖና ገርና መንፈሳዊ ጽምኢ ንሰባት ካብ አምላኽ ከም ዝፈልዩም፤ ጽምእና ክረዊ ካብቲ ማይ ሕይወት ዝኾነ ክርስቶስ ክንሰቲ ከም ዝግባእ ርኢና። አብ ናይ ሎሚ ሰንበት ከኣ ብርሃንን ምርአይን ሓደ ዓይነት ሓጎስ አብ ሕይወትና ዝፈጥሩ ክነስተንትን ኢና። ንባባትና ካብቲ ዝነገር ንላዕሊ ዕምቆት ዘልእም እዮም። ቀንዲ ሕመረት ንባባትና አምላኽ ብኢየሱስ ክርስቶስ ወዱን ባእሉን ንኹሉ ሓዲስ ከም ዝገብር እዩ። ደቂ ብርሃን አብቲ ግርማና ዝኾነ ክርስቶስ ዝተጠመቐና ስለ ዝኾና አብ ሕይወቱ ዝተዓተብና ኢና።

አብ መጽሓፍ ሳሙኤል 16:1-13 ዘሎ እንተ ርኢና ነብይ ሳሙኤል ብአምላኽ አብ ቤተልሄም አብ ቤት እሰይ ከይዱ ንሳውል ንጉሥ ዝተክእ ክቐብእ ተላኢኹ፤ እዚ ዝኾነሉ ምኽንያት ከኣ ሳውል አብ አምላኽ እምነት ስለ ዝጉደለ አምላኽ ሓዲግዎ። ንዳዊት ክመርጸ እንከሎ ካብ አሕዋቱ ዝነኣስ እሞ ቆልዓ እንከሎ ብአምላኽ ተሓርዮ እዚ ኽኣ አምላኽ ንዝኾነ ሰብ ከመይ ገሩ ንፍሉይ ጸዋዕታ ከም ዝሓሪ ይገልጽልና። እግዚአብሔር ክሓሪ እንከሎ ንሕና ክንርእዮ ዘይንኽእል ንሱ ዝርእዮ አለዎ እዚ ኽኣ መንፈሳዊ ዑረትና እዩ ዝገልጽ። መለኮታዊ ፍልጠት ንነፍሲ ይደሊ እዚ ኽኣ ንኹሉ ናይ አእምሮ ሓሳባት ብምፍላጥ ነቶም ከም ደቂ ብርሃን ክነብሩ ዝኽእሉ ይፈልጦም። አምላኽ ንሳሙኤል ኩኖ ግዳማዊ መልእክዕ ከም ዝርኢ ነጊርዎ እዩ። ብግዳማዊ አረኣእያ ክርኣ እንከሎ ዳዊት ካብ ኩሎም አሕዋቱ ንምርጫ ንግስነት አብ መጨረሻ እዩ ዝሰራዕ። ወላ አብኡ/ወላዲኡ እውን ከም ሕሩይ ንምርጫ አምላኽ ከቐርቦ አይከአለን። እንተ ኾነ አምላኽ አብ ልቢ እዩ ዝርኢ ንነብይ ሳሙኤል ንዳዊት ክቀብኦ ይነግሮ። እዚ እዩ እቲ መንፈስ አምላኽ አብኡ ዝዓለቦ ቅብኣዮ እዚ እዩ እቲ ኣነ ዝደልዮ እናበለ ይነግሮ። ቅብኣት ዘመልክቶ ሕርየት

ዳዊት ከምኡ ነቲ ዝተዋእህቦ ተልእኮ ተቐቢኡ ንህዝቢ ኣምላኽ ክጓሲ። ብዙሓት ኣብ ዳዊት ዝነበረ ክእለትን ጸጋን ክርእይዎ ኣይክኣሉን፤ እዚ ኸአ ኣምሳል ናይ እቲ ኃጢአት ከመይ ገሩ ብዝተፈላለየ መገዲ ንድላይ ኣምላኽ፤ ንኣናን ንዓለምን ከም ዘዕውረና እዩ ዝነግረና።

ናይ ሎሚ ወንጌል ካብ ዮሐ 4፡1-41 ብዛዕባ ሓደ ብዕዉሩ ዝተወልደ እሞ ኢየሱስ ዘሕወዮ ኢና ኣንቢብና። ትሕዝቶ ንባብና እምብኣር ብሳላ ኢየሱስ ጸልማት ናብ ብርሃን ዝተቐየረ እዩ ዝነግረና። ቅ. ዮሐንስ ብዙሕ ጊዜ ኣብ ወንጌሉ ከዘንትወልና እንከሎ ብሰንኪ እቲ ዝተገብረ ዘገርምን ዘሓጉስን ተኣምራት ሰባት ብኣንጻሩ ኣንጽር ዝኾነ ነገር ክፍሕሱን ክንጽጉን እንከለዉ ይነግረና። ኣብዚ ተኣምራት ልክዕ ኣብ ክንዲ ብዕዉሩ ዝተወለድ ክርኢ ክኢሉ ኢሎም ዝሕጎሱ መራሕቲ ሃይማኖት፤ ጎረባብቲ ከምኡ ወለዱ እውን ነዚ ዝተገብረ ጽቡቕ ነገር ክነጽግዎን ንሰባት ከከላብቱን ንዝርኣይዎ ከይምስክሩ ክፈርሑ ንርኢ። ጉዳዩ ንጹርን ዘሓጉስን እንከሎ ብኣንጻሩ ምኻድ ዳርጋ ኣብ ሕይወትና እውን ተደጋጊሙ ዝገጥመና እዩ። እዚ ድኻ ለማናይ ኣብ ክንዲ እንቃዕ ዓይንኻ ከፈተልካ ዝብልዎ ካብ ማሕበር ተሰጉጉ፤ ኢየሱስ ግን ኣይ ሓደጎን ጌና ኣብዘለዎ ይመጽኦ እሞ ንሱ መን ምዃኑ ይገልጸሉ ዝገባዩ ጸጋ ዓዲልዎ ማለት እቲ ዝጽበይዎ መሲሕ ንሱ ምዃኑ ገለጽሉ በዚ ኸአ ኣሚኑ። ነቶም እናረኣዩ ከምዘይርእዩ ዝኾኑ ግን ገኒሕዎም። ኣብዚ ንሓቂ ከይንክሕድ ክንምስክር እንከሎና ኣብ እምነት መሰረት ገርና ክንምስክር ከም ዘሎና ይገልጸልና። ዓለም ሎሚ ንሓቂ ዘጥፍኡ ንዓመጽን ሓሶትን ሆ ዝብሃልሉሉ እዋን ኢና ዘሎና ስለዚ ክንስሓሉ እሞ ኣብ እምላኽ ክንምለስ እንሕተተሉ እዋን ኢና ዘሎና።

ወንጌል እቲ ሰብኣይ ካብ ዝውለድ ጀሚሩ ዕዉር ከም ዝነበረ ጸቕጡ ይዛረቡሉ ናይ እዚ ቀንዲ ምኽንያት ከአ ኢየሱስ ነዚ ተኣምራት ካብ ፍቕሪ ተላዒሉ እምበር ብዘይ ዝኾነ ግብረ ከም ዘይገበሮ ንምግላጽ እዩ። ኣምላኽ ኣብ ሕይወትና ሓንቲ ከይገበርናሉ ብዙሕ ጸጋታት ይዕድልና። ጸጋ ኣምላኽ ብነጻ እዩ ዝውሃበና ብግብርና ኣይ ኮነን ስለዚ ብነጻ ዝተወሃብናዮ ብነጻ ክነገልግላሉ ይግብኣና። እዚ ዕዉር እዚ ሓዲስ ነግር ኣብ ሕይወቱ ረኹብዎ ዘሎ ብሳላ ዓለቱ ወይ ጽቡቕ ነገር ካብ ሕጊ ሙሴ ስለ ዝገበረ ኣይኮነን፤ ምስ ኢየሱስ ምስ ተራኸበ ብዘይ ሓደ ግብረ ብነጻ ዝተዋህቦ እዩ። ንኢየሱስ ከምልኽ ምስ ጀመረ ከም ምንጨ ምርኣዩ ጥራሕ ዘይኮነ ብዝያዳ እቲ ቀንዲ ነገር ከም ምንጨ ናይ ኩሉ ሓዲስ መገዲ ሕላዌ ከም ዝኾነ ክርኢ ጀሚሩ። ኣብዚ ክንርድኦ ዘሎና ኢየሱስ ነዚ ዕዉር ብዓይኑ ከም ዝርኢ ጥራሕ ኣይ ኮነን ገርዎ ሓዲስ ርእየት እዩ ዝህቦ ዘሎ። ቅድሚ ሕጂ ርእይዎ ንዘይፈልጥ ከም ዝርኢ ገርዎ።

ኣብ ሕይወትና ኣምላኽ ዝርእዮ ፍሉይ ነገር ኣሎ። ነዚ ብዕዉሩ ዝተወልደ ክንርኢ ከሎና ኢየሱስ እዩ ነቲ ነገር ዝጅምሮ እዚ ኸአ ብዙሕ ብዛዕብኡ ክንርኢ ይሕግዘና፤ ብመገዲ ክሓልፍ እንከሎ ኢየሱስ ርእይዎ ኣብቲ ዘለዎ መጺእዎ፤ ንኣና እውን ኣብ ዘዘሎናዮ ሕይወት ክቕይረና ክሕድስና ክርእየና ይመጽና። ኢየሱስ ንሓደ ክርእዮ/ክመጽኦ እንከሎ ኣብኡ ናይ እምነት ተኸእሎ ከም ዘሎ ከም ዝርኣዩ እዩ ዝገልጽ። እዚ ዕዉር ከሕወዮ ኣይሓተተን ኢየሱስ እዩ ባዕሉ ፍቓደኛ ኮይኑ። በቲ ኩነታት እቲ ሰብኣይ ተላዒሉ ነዚ ዓቢ ትምህርቲ ዘልኦ ተኣምራት ክገብር ይልዩ።

ቅ. ዮሐንስ ነዚ ታሪኽ ክነግር እንከሎ ኢየሱስ ብርሃና ከም ዝኾነ ክነግረና ስለ ዝደለ እዩ። ኣብቲ ዝተገብረ ተኣምራት ብዙሕ ኣትኩሮ ኣይገብረሉን። ግን እቲ ዕዉር ክርኢ ምስ ከአለ ኩሉ ኣብ ዙርያኡ ዘሎ ነገር ክርኢ ከም ዝጀመረ፤ ኢየሱስ ጎይትኡ ከም ዝኾነ እውን ክርኢ ከም ጀሚረ፤ መራሕቲ ሃይማኖት ክርእይዎ ዘይክኣሉ እዚ ማንም ዕዉር ዝነበረ ክርእዮ ጀሚሩ ይብለና።

ቅ. ዮሐስን ታሪኹ ፍሉይ መልእኽቲ ከምዘለዎ ክገልጸልና ኢሉ ኢየሱስን ሓዋርያቱን ብመገዲ ይጉዓዙ ከም ዝነበሩ እሞ ሓውርያት ነቲ ዕዉር ምስ ረኣዩ እዚስ ብሰንኪ መን እዩ ብዕዉሩ ዝተወልደ፤ ብሰንኪ ኃጢአት ወለዱ ድዩ ወይስ ብሰንኪናቱ እናበሉ ሓቲቶም ይብለና። ኣብ ጊዜ

ኢየሱስ ምክንያት ሕዳር ሕማም ወይ መልመስቲ ወይ ዑረት ዓይኒ ምስ ኃጢአት አሃሚድካ ምርአይ ዝውቱር እዩ ነሩ። ስለዚ ውሉድ ወለዱ ብዝገበርዎ ሳዕቤኑ ይወርዶ ዝብል እምነት ነርዎም። ኢየሱስ ግን ሕጽር ብዝበለ ክምልስ እንከሎ እንከሎ እቲ ሰብ ብሰንኪ ኃጢአት አይ ኮነን ብዕዉሩ ተወሊዱ እንታይ ድኣ ክብሪ አምላኽ አብኡ መታን ክርአ እዩ ኢልዎም።

ኢየሱስ ብጥፍጣፋ ጸብሪ ገሩ ነቲ ዕዉር አብ ዓይኑ ምስ ለኸዮ ክርኢ ጀሚሩ። ነዚ ዝርአዩ ዝተፈላለዩ ርኢቶ ክህቡ ጀሚሮም።

፩ያ ጎረባብቲ፡ መንነት እቲ ዝሓወየ ክሓቱ ጀሚሮም ገሊኦም እቲ ንሶም ዝፈልጥዎ ዕዉር እንተ ኾነ ክሓቱ ጀሚሮም። ገለ ኸአ ንእኡ ዝመስል እዩ በሉ። እቲ ሰበኣይ ወላ ኣነ እዩ እንተ በለ ነቲ በዒንቶም ዝርእይዎ ዘለዉ ተአምር ዝኾነ ስራሕ አምላኽ ክነጽግዎ ተረኺቦም።

፪ይ ፈሪሳውያን፡ ጎረባብቱ ነገሩ ገሪምዎም አብ ፈሪሳውያን ወሲዶም። ከመይ ኢሉ ከም ዝሓወየ ሓቲቶም ንኹሉ ነገርዎም እንተ ኾነ እቲ ኩሉ ብምዓልቲ ሰንበት ስለ ዝተገብረ እሞ ብሰንበት ሓንቲ ከይግበር ክልኩል ስለ ዝነበረ በዚ ምክንያት እዚ ሰብ ዕዉር አይ ነበረን ስለዚ ሓንቲ ዝተገብረ የለን እናበሉ ደምዲሞም። እቲ ዝገርም እቶም ፈሪሳውያን ኩኖ ሕጊ ንዘሎ ነገራት ክርእዩ ዘይምኽአሎም እዩ። አብ መደምደምታ ዘብጽሖም ኢየሱስ ሰንበት ስለ ዘየኸብር አምላኽ ክኸውን አይክእልን እዩ። እኳድኣ ኃጢአተኛ እዩ በሉ። አብዚ ዘብጽሖም አቐዲሙ ዝነበሮም ጽልዎን ፍርድን ከምኡ ኩንኡ ክርእዩ ስለ ዘይክአሉ እዮም።

፫ይ ወለዲ እቲ ዕዉር፡ ፈሪሳውያን እዚ ብዕዉሩ ዝተወልደ እሞ ዝሓወየ መንነቱ ከረጋግጹ ንወለዱ ሓቲቶምም። ወለዲ ወደም ዕዉር ከም ዝተወልደ ግን ከመይ ኢሉ ከም ዝሓወየ ከም ዘይፈልጡ፣ ቀጺሎም ሕተትዎ ንሱ በጽሒ እዩ ባዕሉ ክምልስ ይኸእል እዩ ኢሎምም። እዚ ዝበሉ ኸአ ዝኾነ ሰብ ነዚ ሰብአይ ከም መስሕ ዝፈለጠ/ዝአመኖ ካብ ቤተ መቐደስ ከም ዝስጎግ ፈሪሳውያን አፍሊጦም ስለ ነበሩ እዩ።

አብ መወዳእታ ኢየሱስ ነቲ ዕዉር ናብ ወፃኢ ከም ዘውፅእዎ ምስ ሰምዐ ረኸቦ ምክንያቱ ጌና ብዛዕባ ኢየሱስ አጸቢቐ ክፈልጥ ከም ዝደሊ ምስ ፈለጠ ንሱ መን ምዃኑ ገሊጸሉ ኸዑ እቲ ዕዉር ከአ ብምልኡ እምነት ከምቲ ዝግባእ የኸብሮን የምልኾን። ዓይኒ ሰውር ዝነበረ እምነቱ አብ ኢየሱስ ከም ክርስቶስ አንጺሩ ጎይታይ እአምን ይብል። ንሱ አብቲ ሓቀኛ ምርአይ እምነት አብ ጎይታ ሕይወት አትዩ። እዚ ሰብ ግዙፍ ዓይኑ ጥራሕ አይ ኮነን ተኸፊትሉ ናይ እምነት ዓይኑ እውን ተኸፊትሉ እዩ። ካብ ሕጂ ንድሓር ከምቲ ቃሉ ዘስምዖ ዕዉር ተወሊደ ሕጂ ግን እርኢ አሎኹ ክብል ይኸእል። አብዚ ታሪኽ እንርምሃሮ እዚ ብዕዉሩ ዝተወልደ ሰብ ካብ አካላዊ ዕውሮቱ ሓውዩ ናብ መንፈሳዊ ርእየት በጺሑ፣ ካብ ጽለማት ናብ ብርሃን አትዩ፣ እዚ ኹሉ ኸአ ሳላ ኢየሱስ እዩ ኮይንሉ።

አብዚ ብሩኽ ጊዜ ጾም አርብዓ ንሕና እውን ዝተፈላለዩ ዑረት ጎልቢብና ክህሉ ይኸእል እዩ፣ እሞ ካብኡ ክንወጽእ አብቲ ዓዳል ብርሃን ዝኾነ ክርስቶስ ብምስጢረ ንስሓ አቢልና ንቕረቦ። ሕልናና ንሓቅን ንፍቕርን ርእዩ ክኸእል ጸጋ ክርስቶስ የድልየና እዩ እሞ አብ ክርስቶስ ቀሪብና ጎይታይ ክርኢ እደሊ አሎኹ ንበሎ።

አብዚ ታሪኽ እዚ ብዕዉሩ ዝተወልደ አጥብቕ አቢልና ክንርኢ እንተ ኸአልና ንሱ ቀስ ብቐስ እዩ ካብ ጨሪኹ ዕዉር አብ ጸልማት ዝነብር ናብ ብርሃን ዝወጽእ። አምሳል ናይ ሓደ ዘይአምን ዝነበረ ግን ንክርስቶስ ክርኢ ዝኸአለ እሞ ዝአመነ እዩ። እዚ ሰብ አብ መጀመርያ ዕዉር አብ ጸልማት እዩ ዝነብር ነሩ አብ መጨረሻ ግን አብ ብርሃን ግዙፋዊ ራእይ ጥራሕ ዘይ ኮነ ዝዓመቐ ርእየት

ኢየሱስ እቲ ብርሃን ዓለም ከም ዝኾነ ክርኢ ኣኽኢልዎ። ኣብ ቅድሚ ጎረባብቱ እቲ ዘሕወዮ ሰብኣ ኢየሱስ ዝበሃል ከምዝኾነ ገሊጹ ኩሉ ብዛዕባ ኢየሱስ ዝፈልጦ ነገርዎም። ፈረሳውያን ነዚ ዘሕወዮካ መን እዩ ትብሎ ምስ በልዎ ነብይ እዩ ኢልዎም። ኣብ መጨረሻ ኢየሱስ ጎይታይ (ንኣግዚአብሔር ጥራሕ ዝበሃል) ከም ዝኾነ የረጋግጽ። እዚ ኹሉ መልእኽቲ ኣልኦ ንሕና ከም ደቂ ብርሃን ኣብዚ ጊዜ ጾም ክንጉዳዞን ክንኮኖን ዘሎና ዝነግር እዩ።

እዚ ክውልደ እንከሎ ብዕውሩ ዝተወልደ ዝብል ታሪኽ ኣምሳል እቲ ኩልና ሰባት ክንውለድ እንከሎና ዝወረስናዮ ናይ ኣቦና ኣዳም ኃጢአት እዩ ዘመልክት። እዚ ዕውር ብዘይ ዝኾነ ናይ ባዕሉ ኃጢአት ብዕውሩ ኣብ ጸልማት ኃጢአት ኣብ ዝመልኦ ዓለም ተወሊዱ ንሕና እውን ከምኡ ኣብ ኃጢአት ኣቦና ኣዳም ተወሊድና። ካብቲ ዝወረስናዮ ኃጢአት ክነጽሕ ክርስቶስ የድልየና። ቅ. ዮሐንስ ርድኢትና ዕምቆት ዘልኦ ክኸውን ኢሉ እቶም ናይ ብሓቂ ዕውራት ዝበሃሉ ብትዕቢቶምን ድርቅናኦም ንኢየሱስ ነቲ ብርሃን ዓለም ዝኾነ ምቕባል ዝኣብዩ ምዃናም ይገልጽ። ኃጢአት ኣዳም መበቆል ኩሉ ክኸውን እንከሎ ግላውን ማሕበራውን ባዕልና እንውስኾ እውን ኣሎ እዩ። ሓባራዊ ኃጢአት ሓደ ከም ናይ ኣቦና ኣዳም ኃጢአት ኣይኮነን ግን ካብኡ እዩ ዝፍልፍል፣ ኩሉ ሰብ ብምርጭኡ ካብ ብርሃን ክርሕቕ ዝመረጸ እዩ። ክንርኢ ክንሓዊ ውልቀ ሰባት ጥራሕ ዘይኮነ ኩሉ ዓለምና ካብ ኃጢአት ክነጽሕ እሞ ነቲ ብርሃን ዝኾነ ክርስቶስ ርእዩ ክኸእል ጸጋ ክርእቶስ ናይ እቲ ሓኪምና ዝኾነ የድልየና።

ቅ. ጳውሎስ ኣብ ቀዳመይቲ ንባብና ናብ ሰብ ኤፈሶን ዝጸሓፉ ቀደም ኣብ ጸልማት ኔርኩም ኢኹም ሕጂ ግና ብጎይታ ኣብ ብርሃን ኢኹም ዘሎኹም፣ እምብኣር ከም ደቂ ብርሃን ኮንኩም ንበሩ (ኤፍ 5:8) ይብለና። ቅ. ጳውሎስ ነዚ ክብል እንከሎ ቅድሚ ጸጋ ጥምቀት ዝነበረ ጸልማትን ድሕሪ ጥምቀት እንቕበሎ ብርሃን ክገልጽ ኢሉ እዩ። ከምቲ ንሰብኣ ኤፈሶን ዝበሎ ሎሚ እውን ንነፍሲ ወከፍና ቅድም ኣብ ጸልማት ትነብሩ ነርኩም ብጸጋ ጥምቀት ግን ኣብ ብርሃን ጎይታ ተሳቲፍኩም ኢኹም ይብለና ኣሎ። ስለዚ ከም ደቂ ብርሃን ክነብር ይግብእና። ኣብዚ እሞን ንዘርኢ ብርሃን ክንዘርእ እሞ ከም ዝዓቢ ክንገብር ሽዑ ፍረ ብርሃን ክንሓፍስ እዚ ኸእ ኣብ ኩሉ ሓቅን ቅኑዕን ኣብ ዝኾነ ጥራሕ እዩ ዝርከብ። ኣብ ሕይወት ብርሃን ክርስቶስ ዘሎና ሱታፊ ኣብ መዓልታዊ ሕይወትና እንገብሮ ከንጸባርቕ ኣልኦ። ኣብ ሕይወትና ናይ ጸልምኣት ኣንጎሎታት ክህልዉ ኣይግባእን። ደቂ ብርሃን ካብ ግብረ ጸልማት ክርሕቁ ጥራሕ ኣይ ኮኑን ዘልኦም ነቲ ሰፊኑ ዘሎ ጸልማት ከቃልዕዎ ብርሃን ክኹልዑሉ ይግባእ። ሓደ ሓውና ወይ ሓፍትና ኣብ ክፍኣት ኣብ ምፍልላይ ኣብ ጽልኢ ጥራሕ ወፊሩ ክንርእዮ ከሎና ደፊርና ክንቋወም ክንግስጸ ይግባእ እምበር ዘርኢ ሰይጣን እናዘርኦ ሱቕ ኢልና እንተ ረኣናዮ ኣብ ግብሩ ንሳተፍ ኣሎና።

ኣብ መውዳእታ ንባብ ጳውሎስ ከምዚ ይብል ኣታ ደቂስካ ዘሎኻ ተበራብር፣ ካብ ምውታትውን ተንሥእ፣ ክርስቶስ ከኣ ኬብርሃልካ እዩ ይብል። እዚ ምናልባት ናይ ቀዳሞት ክርስትያን ጸሎት ምስ ጥምቀት ዝተተሓሓዘ እዩ ዝመስል። ሓደ ክርስትያን ከመይ ገሩ ካብ ጌጋ ናብ ቅኑዕ መገዲ ከም ዝምለስ እዩ ዝገልጽ፣ ካብ ድቃስ ኣብ ምብርባር፣ ካብ ሞት ናብ ሕይወት፣ ካብ ጸልማት ናብ ብርሃን ክርስቶስ ከኣ ናይ እዚ ኹሉ ምኽንያት እዩ።

ኣብ ናይ ሎሚ ሰንበት ኣስተንትኖና እምብኣር ብርሃን፣ ጸልማት፣ ምርኣይን፣ ዕውረትን ዝብሉ ቀንዲ ኣርእስትና እዮም። ቀንዲ ሕመረት መልእኽቲ ክርስቶስ መንፈሳዊ ዑረትና ኣብ ጥምቀት ኣሕውዩ ንሓቂ ከም እንምስክር ይገብረና። ኣብ ናይ ሎሚ ወንጌል ንኹሉ ዘጠቓልል ኣነ ብርሃን ዓለም እዩ፣ ኩሉ ዝኸተለኒ ዘበለ ኸኣ ናይ ሕይወት ብርሃን ክህልዎ እዩ እናበለ ጽሚቕ የቕርበልና። ብምልኡ ናይ ሎሚ ስርዓት ልጡርግያና እምብኣር ኣብ ምስጢር ክርስቶስ፣ ብርሃን ዓለም፣ ኣብ ኣእምሮናን ልብናን ዘሎ ጸልማት ዝቕንጥጥ ምዃንይ ዝገልጽ እዩ። ካብ ጽላሎት

ኃጢአትና አውጪው ብርሃን ከም እንጉዳዝ ዝገብር እዩ። ምስ ኢየሱስ ምስ ኮና ናብ ሓዲስ ሕይወት ኢና እንክቱ ወይ እንሰግር። ከምቲ እቲ ብዕዉሩ ዝተወልደ ክርኢ ምስጀመሪ ሓዲስ ክእለትን ሓዲስ ተመክሮ ኣብ ዓለም ዝረኸበ ንሕና እውን ሓዲስ ክእለት ንዝበለጸ ሕይወት ኣብ ከባቢና ምስ ዘሎ ዓለም ንጅምር እዚ ኸኣ ዓለም ዘይፈልጦ ሓድስ ብርሃና ዝኾነ ኢየሱስ እዩ።

እምብኣር ኣብ ሕይወትና ዘሎ ጸልማት ኣብኡ ክንርእዮን ክንክውሎን ዝንደልዮ ነገራት ሓቢእናሉ ከይንህሉ ክንርኢ ንሕተት ኣሎና። ንስቓያትን ድለት ኣሕዋትናን ዕዉራዶ ኮና ኣሎና? ምስ ሰባት ኣብ ዘሎና ርክብ ኣቐዲምና ዝሓዝናዮ ፍርዲ ወይ ጽልዋ ሒዝና ዲና እንቐርቦም? ንሰባት ከይንሕግዝ ወይ ነቲ ክንሕግዝ ዘኸእለና ነገራት ብምሕባእዶ ቀሪብናዮም? ወልእኳ ንርእስና ብርሃን ንኹን ንካልኦት ንርእሶምን ንካልኦትን ብርሃን ዝኾኑሉ መገዲ ክንሕግዝ ትሑዛት ኢና። ኣብ ሕብረተሰብና ኣብ ቊምስናና ኣብ ስድራና ኮታስ ኣብ ኩሉ ኣብ ፍቕሪ ተጠሚርና ብሓባር ከም እንጉዳዝ ዘሎና ክንርኢ ኣሎና። ነዚ ክንገብር ከሎና ጩራ ብርሃን ኣብ መንጎና ኣትዩ ኣሎ ማለት እዩ።

ኣብዚ ብሩኽ ጊዜ ጸም ህፃ እምብኣር ኣብ ሕልናና ብርሃን ክርስቶስ ክኣቱ ኣሞ ካብቲ ኣጸልሚቱ ጎልቢብና ዘሎ ኃጢአትን ኣብ መንበሪ ኑዛዜ ቀርቢና እንንስሓሉ ጸጋ ክዕድለና ሎሚ ብምሉእ ልብና ኣምላኽይ ብርሃን ዓድለኒ ክፍኣተይ ርእየ ዝኸእለሉ ንጸገም ኣሕዋተይ ተረዲኦ ብርሃንካ ከብርሃሎም ፍቕርን ሕውነትን ክነግስ ብዝክኣለኒ ክሕግዝ ብርሃንካን ጸጋኽ ሃበኒ ንበሎ።

ቅዱስ ጉዕዞ ጸም ህፃ ይግበረልና።

ኣባ ንጉሠ ፍሥሓ